

LECTIO DIVINA

Is-Sitta u Għoxrin Hadd

Matul is-Sena (Sena C)

Lq 16,19-31

“Għandhom lil Mose’ u lill-Profeti jisingħu lilhom”

“Kien hemm raġel għani, jilbes il-porpra u għażel mill-ifjen; l-hena tiegħu kien li kuljum jagħmel ikla mill-aħjar” (v.19)

Mentri fil-parabola ta’ qabilha (ara Lq 16,1-13), l-amministratur għamel użu tal-ġid ta’ sidu għax haseb fil-ħajja futura, dan l-għani kien jaħseb biss fuq il-prezent.

‘kuljum jagħmel ikla mill-aħjar’: “(il-ħżiena) jgħannu biċ-ċetra u t-tamburlin, u jixxalaw bid-daqq tal-flawt. Jgħadduha tajjeb ħajjithom kollha, u jinżlu bis-sliem fl-Imwiet. U dawn qalu ‘l Alla: ‘Hallina bi kwietna, minn triqatek ma jimpurtaniex” (Ġob 21, 12-14).

Huwa bniedem marbut mal-ħafna hwejjeġ li jippossjedi. Għalih li kuljum jagħmel festa juri li huwa ċċentrat wisq fuqu nnifsu u ma għandux il-kapaċità li jħares lejn l-ieħor (Lazzru). Huwa faċli li l-presenza tal-fqir ssir abitudni u l-qalb ma tibqax tkun sensibbli.

“U wieħed fqir jismu Lażzru, li kellu ġismu ġerħa waħda, kien imur jinxtehet hdejn il-bieb ta’ daru, bix-xewqa li jixba b’dak li jaqa’ mill-mejda tal-għani. Sa l-klieb kienu jmorru jilaqgħqu l-ġrieħi tiegħu.” (v. 20-21)

‘jismu Lażzru’: Huwa l-uniku persuna fil-paraboli kollha li tissejjaħ b’isimha. Lażzru bl-ebrajk ifisser “Alla jgħin”. Għad-dinja huma iktar imsemmija l-ismijiet tal-għonja milli tal-foqra.

‘kellu ġismu ġerħa waħda’: Din kienet il-lisba li kellu f’kuntrast mal-porpra u l-għażel fin tal-għani.

‘bix-xewqa li jixba’: Huwa l-istess verb użat għall-iben il-ħali: “Kien jixtieq kieku jimla żaqqu” (Lq 15,16). Fil-kultura Lhudija dawk li kienu fuq il-mejda kienu jnaddfu idejhom u l-platti bil-loqom tal-ħobż azzmu u mbaġħad kienu jitfugħ mal-art (*Jeremias*).

“Ġara li l-fqir miet, u l-anġli ħaduh fi ħdan Abraham. Mbaġħad miet ukoll l-għani, u difnuh.” (v. 22)

‘l-anġli ħaduh fi ħdan Abraham’: Dak li kien imdawwar bil-klieb issa jinsab imdawwar bl-anġli u jinsab ‘fi ħdan’, jġifieri fil-post tal-unur tal-mejda (*Jeremias*), “Wieħed mid-dixxipli tiegħu, dak li Ġesu’ kien iħobb, kien maġenbu fuq il-mejda, b’rasu ma sider Ġesu’” (Ġw 13,23). Ifisser li Lażzru jinsab fil-quċċata nett u qed jipparteċipa mill-barkiet mwiegħda lil Abraham.

'miet ukoll l-għani, u difnuh': "Qabarhom hu darhom għal dejjem" (Salm 49,12).

"Missier Abraham, ikollok ħniena minni u ibgħat lil Lażżru jbill tarf sebgħu fl-ilma ħa jtaffili n-nixfa li għandi fi lsieni..." (v24)

'Missier Abraham': "uru frott li jixraq lill-indiema, u toqogħdux tgħidu lilkom infushom: 'Għandna b'missierna li Abraham'" (Lq 3,8).

"'Ibni,' qallu Abraham, 'ftakar li t-tajjeb tiegħek irċivejtu f'ħajtek; hekk ukoll Lażżru, il-ħażin irċevieh f'ħajtu. Imma issa hu hawnhekk qiegħed jifarraġ, waqt li int qiegħed tbat. Barra minn dan, hemm vojta bla qjies bejnkum u bejna, biex min ikun irid jaqsam minn hawn għal għandkom ma jkunx jista'..." (v.25-26)

"Mela jekk wieħed għandu biex igħix fid-dinja u jara 'l ħuh fil-bżonn u jagħlaq qalbu għalih, kif tista' l-imħabba ta' Alla tgħammar fih? Uliedi, ma nħobbux bil-kliem u t-tpaċpiċ, imma bil-għemil u bil-verità." (1 Ġw 3, 18 ara wkoll Is 58,6-9)

'Ibni': Abraham jibqa' iqisu bħala ibnu: "Mhux dawk kollha li huma min-nisel ta' Abraham huma wliedu" (Rum 9,7).

"Qallu l-għani: Mela nitlobok, missier, ibagħtu f'dar missieri, għax għandi ħames aħwa, ħalli jagħmlilhom twissija kif imiss, li ma jmorrux huma wkoll jiġu f'dan il-post ta' tbatijiet ħorox! Qallu Abraham: 'Għandhom lil Mose' u l-Profeti jsimgħu lilhom.'" (v.27-29)

'għandi ħames aħwa': jirrapreżentaw il-poplu ta' Izrael, il-komunita' nisranija.

'Għandhom lil Mose' u l-Profeti jsimgħu lilhom' : "L-iskrittura kollha hija mnebbħa minn Alla, u tiswa biex wieħed jgħallem, iċanfar, iwiddeb u jrawwem fis-sewwa, biex hekk il-bniedem t'Alla jkun perfett, mħejji għal kull ħidma tajba" (2 Tim 3,16-17).

Għar-rifessjoni:

1. Lażżru ma huwa ħadd għajr Ġesu': "kull ma għamiltu ma' wieħed mill-izgħar fost dawn ħuti, għamiltuh miegħi" (Mt 25,40), li "għad li kien għani, ftaqar minħabba fikom, sabiex intom tistagħnu permezz tal-faqar tiegħu" (2 Kor 8,9); Inkunu nistgħu nistagħnu permezz tiegħu meta nqisuh bħala il-bieb biex nirbħu l-Ħajja ta' Dejjem. Min huma il-"Lazżrijiet" li huma tant qrib tagħna u li aħna ma aħniex nagħtu kashom?
2. L-għani kellu mezz ieħor, barra dak tal-fqir biex jirbaħ il-Ħajja ta' Dejjem: il-Kelma ("*għandhom lil Mose' u l-Profeti*").
3. Ma hemm l-ebda riferenza għall-għani li kien raġel moralment ħażin. Kull ma kien iwettaq kien biss kien dak li ngħidu fil-*Confiteor*, id-dnub ta' l-ommissjoni "u billi ħallejt dmirijiet". X'inhuma dawk id-dmirijiet tiegħi li jiena qiegħed inħalli fil-ġenb u li forsi qed nikkuntenta ruħi biss li m'iniex qed iwettaq ċerti dnubiet?
4. L-għani sar fqir minħabba persuna waħda (Lazżru). Hemm xi persuna partikolari li l-Mulej qed isejjahli nagħtiha l-għajnuna fuq kull livell? Il-qalba tal-Liġi "għandhom il-Mose' u l-Profeti" hija l-imħabba, b'mod partikolari lejn għajri.
5. Jekk stajt inqabbell lili nnifsi mal-għani, nista' ukoll nqabbell lili nnifsi ma' Lażżru, bid-differenza li ħafna drabi sibt min jagħti kasi u jgħinni. Ingib quddiem għajnejja dawk il-persuni li ftaqru biex għenuni u nitlob il-Mulej għalihom biex jagħtihom għal mitt darba iżjed.